

ሰንበት ዙብርሃን 2013 ዓ.ም.

መዝሙር: አቅዲሙ ነገረ በኦሪት ከመ ይመጽእ ወልድ በስብሐት...። “ወልድ ንጽዮን ቃል ተሐንስ ኪስምዕ ከም ዝመጽእ ቀደም ብኦሪት ተናገረ፤ እንደገና ከኦ ብአፍ ዳዊት እቲ ብስም እግዚአብሔር ዝመጽእ ብሩኽ እዩ ተባህለ፤ ንሱ ንጻድቃን ዙብርሃ ናብ ዓለም ዝመጽእ ብርሃን እዩ፤ ንዝጠፍኡ ኪረድእ ንዝተበትኑ ኪእክብ ንቤተ ክርስቲያን መርዓዊአ ኩይኑ ናብአ መጸ”

ንባባት: ሮሜ 15:4-9፤ ሪዮሐ 1:1-ፍ፤ ግ.ሐ.26:2-23፤ ማቴ 3:1-12።

ምስባክ: ፈኑ ብርሃነኪ ወጽድቀኪ፤ እማንቱ ይምርሓኒ ወይሰዳኒ ደብረ መቅደስኪ፤ ወውስተ ኣብያቲኪ እግዚአብሔር፤ ብርሃንካን ሓቅኻን ልክኽ ንሳተን ይምርሓኒ፤ ናብ ጽዮን ናብታ ቅድስት እምባኻን ናብታ ማኅደሪኻ ዝኾነት ቤት መቅደስን የብጽሓኒ። መዝ. 43:3-4

ብርሃን ኣምላኽ ኣብ መገዱ ኣብ ቤተ መቅደሱ ከብጽሓና ንልምን። ኣብ ኣምላኽ ገጹ ዝወስድ መገዲ ክንሕዝ ከሎና ኣብ መገድና ብርሃን ኣሎ ከይንዕንቀፍን ከምኡ መገዲ ከይጠፍአና ንሱ ብጸጋኡን ብርሃኑን ምሳና ኣሎ። ብርሃና ኣብሪህና ኣብ ምንጪ ብርሃን ኣምላኽ ገጽና ክንጉዓዝ ዝሕግዘና ስብከት።

ካልኣይ ሶምን ናይ ምጽኣት ንጅምር ኣሎና። እዚ ሰንበት ዙብርሃን ንብሎ። ኢየሱስ ኣነ ብርሃን ዓለም እዩ ይብላና። ካብ ብርሃኑ ተኻፊልና ክንርኢ ይደልየና። ሎሚ ክርኢ እደሊ ኣሎኹ እናበልና ኣብቲ ሓቀኛ ብርሃን እሞ ልብና ሕልናና ሕይወትና ኣብ ቅድሚ ኣምላኽ ክንርእየሉ እንኽእል ጸጋ ክዕድለና ክንልምኖ ይግባእ። ኣብ ሕልናና ብርሃን ኣትዩ ንኃጢአትና ክንርኢ ኣብ ጸጋ ኣምላኽ ክነብር ፍቓደኛታት እንኾነሉ ጊዜ እዩ። ኣብ ዓለም ምርኣይ ጥራሕ እኹል ኣይኮነን ነቲ እትርእዩ ክትፈልጦ ጥቕሙ ክተለሊ እሞ ክፍሊ ሕይወትካ ገርካ ምንባር የድሊ።

ኣብ ሕልናና ብርሃን ክርስቶስ ክኣቱ ድሕሪ ኣፍቂድና ሰላም ሕድገት ምሕረት ክንገብር ኣይክኸብደናን እዩ። ብርሃን ክርስቶስ ክኣቱ ስለ ዘይነፍቅድ እዩ ብዙሕ ጊዜ ኣብ ቂምታ ኣብ ጽልኢ እንነብር። ሰንበት ዙብርሃን እምብኣር ነቲ ጸልማት ጥራሕ ወሪስዎ ዘሎ ሕይወትና ብርሃን ክርስቶስ ክኣትዎ እነፍቅደሉ ሰንበት እዩ።

ቃል ኣምላኽ ንሎሚ ዝተነበና ኣብ ልብና ከምብርሃን ኣትዩ ክንርኢ ዝሕግዘና ካብ ወንጌል ማቴዎስ ዝተወሰደ እዩ። ዮውሓንስ መጥምቅ ፊተውራር ኢየሱስ ክርስቶስ ከም ዝኾነ እሞ ንሰባት ነቲ ብርሃን ዓለም ዝኾነ ክርስቶስ ኣብ ሕይወቶም ክቕበልዎ ዓው ኢሉ ዝነግር ከም ዝነበረ ይነግረና። ንሱ ንመስሕ ነቲ ኣብ መንግሥም ዘሎ ከለለይዎ ክፈልጥዎ ዘይክኣሉ፤ ርእዮም ክኣምንዎን ክቕበልዎን ከም ዝመጸ ይነግረና። ኢየሱስ በይሁድ ክልለ ኣይተኻእለን ምኽንያቱ ከም ትጽቢቶም መስሕ ብሃንደበት ካብ ሰማይ ድዋዕዎዕ እናበለ ከም ዝመጽእ እሞ ንኹሎም ጸላእቲ እስራኤል ከም ዝጥፍሉም እዩ ነሩ። ብአንጻሩ ኢየሱስ ካብ ሰበይቲ ተወሊዱ ከም ኩሉ ሰብ ኮይኑ መጺኡ ካብ ሰባት ዝፈልዩ ሓንቲ ነገር ኣይነበሮን፤ ነቲ ዝነበሮም ትጽቢት ዘማልእ ኣይነበረን።

የውሐንስ እምብአር ነዚ ክቕይር ኣብ በረኻ እናሰበኽ ኩሉ ክበራበር እናጸውዐ መጺኡ። ኩሉ ኩነታቱ ፍሉይ እዩ ነሩ ፍሉይ ድምጺ ሒዙ ብሩህ ገጽ ዘልኦ ኮይኑ ንኹሎም ዝመጽእዎ ዝነበሩ ሒዞም ዝነበሩ ሕይወትን መገዲ ክሳብ ክንደይ ኣብ ጌጋ ከምዘለዉ ኸገልጸሎም ኢሉ ዓው ኢሉ ክንስሑ ይነግር ነሩ። መንግስተ ሰማያት ቀሪባ እያ እያ እሞ ተነስሑ፤ ጎደና እግዚአብሔር ጽረጉ መገዲውን እቕንዑ እናበለ ይዛረቦም ነሩ። ብናይ ንስሓ ጥምቀት እናኣጠመቐም ኣዲንቶም ነቲ ምእንትኦም ክመጽእ ዘለዎ ጎይታ ብተስፋ ከምዝርእዩ ገርዎም።

ኣብቲ ቀንዲ ስብከት የውሐንስ እንተ ርኣና ንሱ ነቲ ኣብ መንግስታም ዘሎ ኣምላኽ ርእዮም ክኸእሉ እምበር ንምጽኣት መስሕ ኣይ ኮነን ዝሰብኮም ዝነበረ። የውሐንስ ነቲ ኣብ ማእከሎም ዘሎ ኢየሱስ ክርእይዎ እሞ ነቲ ንሱ ዝሰምኮ ሰናይ ዜና መንግስቲ ኣምላኽ ዘምጽኦ ክቕበልዎ እዩ ዝጽውዎም ዝነበረ። መልእኽቲ የውሐንስ ብግሩህ መገዲ ኢየሱስ ክልለን ክንቅበሎን ኣይንኸእል ኢና ምኽንያቱ ሒዝናዮ ዘሎና መገዲ ሕይወትና ዝዕንቅፍ ጎቦታት፤ ሸናጥሮን ጥውጥዎይን መሊእዎ ስለ ዘሎ።

እዚ ኩሉ ጸገማት መሊእዎ ኣብ ጸገም ዘሎ ልቢ ነፍሲ ወከፍና እዩ። ነፍሲ ወከፍና ኣብ ውሽጢ ልብና ኣቲና ነቲ ካብ ክርስቶስ ኣርሒቐኛ ንብርሃኑ ከይንርኢ ዓጊቱ ሒዞና ዘሎ ኣለሊና ክንረልጥ ይግብኣና። ንመገዲ ክርስቶስ ከይንሕዝ ኣብ ዓዘቕቲ ቂምታ ጽልኢ ክፍኣት ክነብር ከም ካትራመ ኣጥቢቐኛ ሒዞና ዘሎ ኃጢአት ርኢና ክንክእል እሞ ክንሳሕ ክንቕየር ኣብ ብርሃን ክንመላለስ ንሕተት ኣሎና። ነፍስወከፍና ሕይወትና ክንርኢ ክንክእል እንተ ኸኣልና ካብ ካልኣት ፍሉይት ዝገብረና ድኽመት ኣሎና ገለ ናይ ሓሶት ዝንባሌ፤ ገለ ናይ ሕመታ፤ ገለ ናይ ቂምታ፤ ገለ ናይ ስርቂ፤ ገለ ናይ መስተ፤ ገለ ናይ ዝርጋን ገለ ዘይምምሓር፤ ገለ ጸሎት ገርካ ዘይምኽኣል . . . እዝን ካልእን ንሕይወትና ጥውጥዎይን ዘደናግርን ይገብሮ። የውሐንስ ነዚ ክንቅይር እንተ ደለና ሰለስተ ነገራት ይሕብረና፤ ኃጢአትካ ተቐቢልካ ምኽኣል ማለት እዚ ኃጢአተይ እዩ ኢልካ ምኽኣል ምእማን፤ ንንስሓ ዝበቅዕ ፍረ ምግባር፤ ከምኡ ደቂ ኣብርሃም ኢና ኣይትበሉ ንኣብርሃምስ ኻብዘን ኣእማን እዚኣን ውሉድ ኪተንሥኣሉ ንኣምላኽ ከም ዝክኣሎ እብለኩም ኣሎኹ ይብል። ዓለትና ስድራና ከምኡ ባህልና ንድሕነትና እኹል ኣይኮነን ኣምላኽ ግላዊ ሕይወትና እዩ ዝግድሶ።

ኣብ ዘመና ንብዙሓት ከቢዱ ዘሎ ክርስትናና ባህላዊ ወይ ግዳማዊ ምዃኑ እዩ። ብዙሓት ዝተጠምቁ ክርስትያን ጌና ኣይተቐየሩን ኣለዉ ከምኡ ኢሎም ከኣ ይነብሩ። ሱቕ ኢልካ ትነብር ኣብ ጥምቀት ኣብ ሞት ኣብ ዓበይቲ ጉዳያት ጥራሕ ንኣምላኽ ንደልዮ እዚ ሕይወት ዘለዎ ክርስትና ኣይኮነን። ብዙሓት ብስም ተጠምቁ ዝተቐብኡ መጀመርያ ቅዱስ ቍርባን ብስም ገበሩ እኹሉ ኮይኑ ዝስምዎም ኣለዉ። ከምኡ ኣብ ቤተ ክርስትያን መጺኦም ከይቆረቡ እንተ ኸዱ እኹል ኮይኑ ዝስምዎም ኣለዉ። ልክዕ ከምዚ እዮም ገሮም እቶም ኣብ ጊዜ የውሐንስ ዝነበሩ ኣይሁድ። ካብ ዓለት ኣብርሃም ምምጽኦም ደቂ ኣምላኽ ዝገብሮም ይመስሎም ነሩ። ንሕና ደቂ እቲ ሕሩይ ዝኾነ ህዝቢ ኢና እናበሉ ዘይቅኑዕ መገድን ርድኢትን ሒዞም ይነብሩ ነሮም። የውሐንስ ነዚ ሓዲጎም ኣብ ሓቀኛ መገዲ ክምለሱ ይነግሮም ነሩ። ሎሚ ኣምላኽ ምስ ንነፍስ ወከፍና ብግልና ምስኡ ርክብ ክንፈጥር ይደልዮና ኣሎ እምነት ወለድና ኣይኮነን ዘድሊ ዘሎ (ሕዝ 18:1-4)፤ ከምኡ ናይ ኣዕሩኽና እምነት ኣይኮነን ዘድሊ ዘሎ (ማቴ 25:1-13)፤ ከምኡ ምስጢራት ብዘይ ዓሚቕ እምነት ወይ ሱቕ ኢልካ ብልምዲ ብስም ተቐበልካ ድሒንካ ማለት ኣይኮነን። (ማቴ 7:22-23)።

ብኃጢአትካ/ኪ ምእማን። እዚ እቲ ናይ መጀመርያ ደረጃ ኣብ ንስሓ ምንባር እዩ። ብቅንዕና ንኃጢአትካ ምቕባል። እዚ ክንገብር ድሕሪ ክኢልና ሓላፍነት ናይ እቲ ዝገበርናዮ ኃጢአት

ንቕብል አሎና ከምኡ በቲ ዝገበርናዮ ክንጥግስ ጀሚርና አሎና ማለት እዩ። ኣብዚ ክንርድኦ ዘድሊ ነገር አሎ ምንዛዝን (Confession) ምንሳሕን (Repentance) በበይኑ እዩ። ብዙሓት ብዛዕባ ምንሳሕ ክዝረብ እንከሎ ከም ኑዛዜ ገሮም ይርድእዎ ወይ ይወስድዎ። ንዮውሓንስ እዚ ብዛዕባ ብኃጢአትካ ምእማን ናብ ምንሳሕ ኃጢአት ገጹ ዝወስድ ኣብ ግብሪ ክነውዕሎ እንተ ኾና ናብ ኃጢአት ገጹ ዝወስደና ዝኾነ ኣፍደገ ምዕጻው፣ ነቲ ኣብ መንጎናን ኣብ መንጎ ኣምላኽን ዘሎ ጋግ ምምልኡ፣ ንሕይወትና ኣብ ስሩዕ መገዲ ሰሪዕና ካብ ዝኾነ ኃጢአት ምርሓቕ እዩ።

ንንስሓ ዝበቐዕ ፍረ ግበሩ (ከም ዝተነሳሕኩም መረጋገጺ ኣቕርቡ)። እዚ ክብሃል እንከሎ ዓወት ኣብ ልዕሊ ኃጢአት ብዘይ ጭቡጥ መረጋገጺ ብኣፍካ ተነሲሐ ምባል እኹል ኣይኮነን። ንኣብነት ቀደም ተባኣሳይ ነሪ ሕጂ ግን ምስ ኩሉ ሰላም እየ ምባል የድሊ። ነቢይ ኢሳያስ ኣብ ሕይወት ሰባት ክርኦ ኣምላኽ ዝደልዮ ክገልጽ ኢሉ ከምኡ እቲ ዝመጽእ መስሕ ዘምጽኦ ለውጢ ክነግር ኢሉ ከምዚ ይብል ተኩላ ምስ ዕየት ክሰፍር እዩ። ነብሪ ኸኣ ምስ ማሕሰእ ክድቕስ እዩ። ምራኽን ኩርኹር ኣንበሳን ብሓንሳእ ክበልዑ እዮም። ንእሸቶ ወዲ እውን ክንስዮም እዩ። ላምን ድብን ብሓደ ወፊረን ክበልዓ፣ ወለልደን ከኣ ብሓደ በጥ ክቡሉ እዮም፣ ኣንበሳውን ከም ብዕራይ ሓሰር ኪበልዕ እዩ። ዚጠቡ ሕፃን ኣብ ጥቓ እንዳ ተመን ክጻወት ኅዳግ ጡብ ድማ ኢዱ ኣብ ጉፍጓድ ከይሲ እናእተወ ኺጻወት እዩ (ኢሳ 11:6-9)። እዚ ኹሉ ኣብ እዋን ምጽኣት ኣብ ዘሎናዮ እዋን ኣብ መን ሰባት ዝኾነ ዘይፍታሕ ጸገም ከምዘየሎ ክረድእ ኢሉ፣ ኣብ ኩሉ ዝኾነ ጽልኢ ኣብ መንጎ ከምዘይ ህሉ፣ ዝኾነ ፍልልይ፣ ቅርሕንቲ፣ ምጥፍፋእ ከምዘይ ህሉ ንምግላጽ እዩ።

ክትንሳሕ ክትቅይር ቀሊል ኣይኮነን እንተ ኾነ ካብ ኣምላኽ ርሒቕካ ኣብ ስቓይ ምንባር ከኣ ጽቡቕ ኣይኮነን። ቅሳነት እውን ኣይህበናን እዩ ብዓቢኡ ካብ ኣምላኽ ምፍላይ ሞት እዩ። እዚ ጸልማት ዝኾነ ሕይወትና ክንቅይር ሎሚ ኣምላኽ ዕድል ይህበና ኣሎ። ንዝግበየ ጸጋ ኣምላኽ ንምቕባል ንሕይወትና ብድፍረት ክንስዕር ይግብኣና። ንርእሱ ክስዕር ዝኸኣለ ጥራሕ እዩ ክንሳሕ ዝኸእል እሞ ንርእስና ንስዓር ሽዑ ነገራት ክቕየሩ ዓለምና ሰላም ክነግሶ እዩ።

ፍረ ንስሓ ፍቕሪ ሰላም ቅሳነት እዩ። ዝተነሰሐ ሰብ ኣብ ውሽጡ ሰላም ሕድገት ሓጎስ ኣልኦ። ዝተነሰሐ ሰብ ምስ ካልኦት ክዕረቕ ሰላም ክገብር ኣይከብደን እዩ። ኣብ ገለ እዋን ሰባት ዕርቂ ዝኣብዩ ክንስሑ ስለ ዘይከኣሉ ጥራሕ እዩ። ንስሓ ኣብ ፍቕሪ ኣብ ሕድገት ኣብ ሰላም እዩ ዝወስደና።

መሓሪ ኣምላኽ ስለ ዝምሕረና ንሕና ኸኣ ክንምሕር ክነፍቅር ኣይከብደናን እዩ። ምስ ኣምላኽ ዘሎና ርክብ እምብኣር ኣብ ስሩዕ ዝኾነ ሕይወት ክንመርሕ ዓቢ ተራ ኣለዎ። ስለዚ ሎሚ ንኣምላኽ ልብና ክነፍቅደሉ ጩራ ብርሃን ምሕረቱ ኣብ ልብና ክኣቱ ባብ ልብና ንኸፈተሉ። ምሓሩ ክትምሓሩ ኢሉና ኣሎ።

ቀንዲ ትሕዝቶን መልእኽትን ናይ ሎሚ ንባባትና እምብኣር፣ እቲ እዋን በጺሑ እዩ፣ መንግስቲ ኣምላኽ ከኣ ቀሪባ እያ እሞ ተነሰሑ ብወንጌልውን እመኑ (ማር 1:15) ዝብል እዩ። ኣብ ልብና እትው ኢልና ንርኣ እሞ ነቲ ካብ ፍቕሪ ኣምላኽን ካብ ከማና ሰብ ዓጊቱና ዘሎ ደርቢና ደቂ ብርሃን ደቂ ክርስቶስ ንኹን።

ኣብ ጸሎትና ንማርያም ኣደ ብርሃን ዓንቀጸ ብርሃን ንብላ ምኽንያቱ መጀመርያ ብርሃን ክርስቶስ ዝተቐበለት ንሳ እያ፣ ናይ ብርሃን ጣዕምን ጥቅምን ዝያዳ ኩሉ ዝተረድኣት ስለ ዝኾነት ኣብ ኣደ ብርሃን ቀሪብና ነቲ ንስኺ ዝተቐበልክዮ ዝረኣኽዮ ብርሃን ወድኺ ክንቅበል ሓግዝና ጸልይልና

ንበላ። ብርሃን ወደይ ክትርእዩ ንሱ ዝበለኩም ግበሩ ንሱ ዝደልዮ ግበሩ ትብልና ኣላ እሞ። ንሱ
ዝደልዮ ንስሓ። ፍቕሪ ሰላም። ሕድገት ክንገብር እዩ። ነዚ የብቅዓና።

ኣባ ንጉሠ ፍሥሓ